


Graffit ta' Mirkeb tal-Baħar mal-Knisja Parrokkjali ta' Sannat

Joseph Muscat

F'diversi postijiet bħalma huma ċelel ta' ħabsijiet, fortifikazzjonijiet, bini pubbliku u/jew privat, kif ukoll knejjes u kappelli mxerrdin ma' Malta u Għawdex, wiehed ġieli jsib graffiti mnaqqxin fil-ħitan. Fil-kuntest ta' knejjes u kappelli, dawn il-graffiti huma meqjusin bħala offerti votivi (ex-voti), u partikolarment fil-każ ta' graffiti ta' mriekeb tal-baħar dawn aktarx kienu jsiru minn baħrin, sajjieda, jew nies li l-ghixien tagħhom kien jiddependi mill-baħar bħala ringrazzjament għall-helsien minn xi għarqa jew bħala talba qabel xi vjaġġ.

Dan l-aħħar ġejt mgharraf bi graffit ta' mirkeb tal-baħar li jinsab fuq il-bejt, hdejn il-koppla, tal-knisja parrokkjali ta' Sannat. Il-graffit hu mnaqqax fuq in-naħa ta' barra ta' ħajt singlu li jħares lejn it-Tramuntana u li jiffirma parti mill-kamra tal-garigor li tinsab sewwasew hdejn il-koppla. Din il-kamra, li tinsab fl-istess post fejn kien il-kampnar l-antik, aktarx li nbriet fl-1883 jew fis-sena ta' wara meta allura seta' jitwaqqa' l-imsemmi kampnar wara t-tlestija tal-kampnari l-ġodda fl-1883. Il-graffit hu twil 52 ċentimetri, fih 21 ċentimetri għoli u hu mnaqqax fuq kantun tar-raba' filata minn isfel u jinsab bejn wiehed u iehor f'nofs il-ħajt. Hi haġa kurjuża li l-kantun, u tnejn ohra miegħu, li fuqu jinsab il-graffit hu xi ftit safrani meta mqabbel mal-bqija tal-ġebel tal-ħajt.



— cm

Il-mirkeb hu wiehed ta' qlugh latin u billi sa l-1883, meta aktarx nbriet il-kamra in kwistjoni, bastimenti bhal dawk kienu digá' nqatgħu mill-Mediterran kwazi għal kollox, jista' jkun li l-kantun bil-graffit fuqu huwa wiehed ri-utilizzat hemmhekk wara li ttiehed minn xi bini li kien twaqqá'; possibilment, mill-knisja l-antika nfisha li kienet inbniet fl-1718 u forsi wkoll mill-kampnar l-antik stess. Hawn ta' min jghid li, bhala eżempju, wiehed isib graffiti ta' mriekeb tal-bahar imnaqqxin mal-hitana tal-kampnar tal-knisja parrokkjali l-qadima ta' Birkirkara. Li ssib graffit wiehed wahdu ma' bini pubbliku jew privat itik x'tahseb li dak ma' tnaqqax fil-post billi ġeneralment f'kull post f'Malta u Ghawdex fejn issib graffiti, dawn ikunu jinsabu f'koncentrazzjonijiet ta' graffiti mnaqqxin flimkien. Eżempji ta' graffiti isolati bhal dan tal-knisja ta' Sannat hemm wiehed f'dar privata fil-Belt ma' hajt ta' garigor u hemm eżempju iehor ta' graffit li jinsab ma' pilastru tal-faċċata ta' dar privata fiż-Żejtun.

In-nomenklatura tar-rappreżentazzjoni ta' mirkeb li tidher fil-graffit mhix magħrufa għalkemm wiehed jista' jara sewwa l-għamla ta' qlugh latin jew trijangulari armati wiehed fuq l-arblu ta' wara jew tal-mezzana u iehor fuq dak tan-nofs hekk magħruf bhala tal-majjistra. Ma' l-arblu tat-trinkett jew dak ta' quddiem ma' jidher ebda qlugh iżda hemm żewġ hbula wiehed kull naħa li jindikaw il-preżenza tas-sarsi. Mal-ponta tal-pruwa hemm habel, forsi l-istrall, li jidher tiela' għal ma' ras l-arblu tal-majjistra iżda li ma' jidhirx fil-graffit għax dik il-biċċa ta' l-arblu hi mitlufa fil-fil tal-kantun: indikazzjoni oħra li l-kantun bil-graffit fuqu aktarx hu ri-utilizzat. Iż-żewġt iqlugh li jidhru nofshom mifruxin għar-riħ juru l-linji tal-veres li bihom, meħjutin flimkien, jiffassal kull qlugh.

Il-buk jew il-qafas tal-mirkeb hu wiehed baxx ma' l-ilma bil-pruwa tiela' 'l fuq hafna għat-tond u bil-poppa tixbah xi ftit lil wahda ta' galera. Ma' jidher l-ebda hjiel ta' mqadef, għalkemm qrib it-trinkett hemm bhal speċi ta' tnejn jew tlieta herġin 'il barra mill-buk.

Fil-poppa hemm arblu bil-bandiera fuqu, mhux iidentifikata, li turi linja djagonali mill-ponta mal-lastá ta' fuq għal isfel. Bejn l-arbli tat-trinkett u tal-majjistra tidher bandiera oħra mhux iidentifikata u li qegħda hemm, b'żewġ linji ta' sinjali vertikali, bla ebda tifsira jew raġuni. Jista' jkun li saret minn id oħra differenti minn dik li naqqxet il-mirkeb.

Wiehed jinnota b'interest, is-serje ta' toqob żgħar tondi li jidhru f'linja mal-profil tal-buk u sensiela oħra f'linja dritta n-naħa t'isfel tal-mirkeb. Issa wiehed jista' jinnota li din l-aħħar sensiela ta' toqob issegwi ċerta ordni hekk li mix-xelluġ għall-lemin hemm erbgħa, tlieta, tnejn, wahda, wahda u wahda. Bla ma' wiehed

joqgħod ifettaq iżżejjed fuq dak li tista' tfisser dik is-serje ta' toqob, jidher ċar li l-użu tagħhom kien għamla ta' dekorazzjoni li ssibha ma' graffiti oħra mxerrdin fil-gżejjer Maltin u huma wkoll element dekorattiv importanti li wiehed isib fit-tempji pre-istoriċi ta' pajjiżna. Mill-banda l-oħra jista' jkun li t-toqob t'isfel imħaffrin f'linja dritta setgħu kienu hemm biex jindikaw ċertu żmien, ngħidu ahna ta' snin, xhur, ġimghat jew granet. Hekk kien isir ukoll fiċ-ċelel tal-habsijiet u nħawi oħra, billi kienu jindikaw iż-żmien b'sistema ta' linja orizzontali u oħrajn żgħar vertikali neżlin minnha hekk li qisek qed tara moxt. Hawn ta' min jgħid li toqob żgħar bħal dawn setgħu faċilment isiru billi wiehed jgħawwar b'xi punta ta' materjal iebes bħalma huwa l-hadid.

Waqt li l-graffiti, b'mod speċjali dawk marittimi, huma ta' nteress speċjali għax issibhom bil-mijiet imxerrdin ma' Malta u Għawdex fuq hitan ta' knejjes, katakombi, ċelel ta' habsijiet, fortizzi u bini privat u/jew pubbliku, dawn huma wkoll parti mill-wirt kulturali tagħna li wara kollox hu wkoll parti minn dak tal-Mediterran.

Il-graffit tal-mirkeb ta' Sannat mhux identifikat; wara kollox il-biċċa l-kbira tal-graffiti ta' mriekeb m'humieq identifikabbli. Graffit mhux opra ta' l-arti iżda xhieda ta' min ried iħalli warajh tifikiriethu billi huwa nnifsu jnaqqax is-simbolu tiegħu stess fil-ġebbla. Huwa mahsub ukoll illi bosta baħrin kienu jippreferu li jagħmlu graffit fil-ġebbla bhala "ex voto" għaliex dan kien iservi għal tul taż-żmien iktar minn – ngħidu ahna – kwadru votiv impitter.

Il-graffit tal-knisja ta' Sannat juri xebh ma' diversi oħrajn li hawn fil-gżejjer Maltin, b'mod speċjali fl-għamla tal-pruwa tiela' 'l fuq hafna għat-tond u fl-użu tat-toqob żgħar. Fuq barra mal-ħajt tat-Tramuntana u ma' dak tal-Punent (jew tal-faċċata) tal-kappella ta' San Pawl Nawfraġu ta' Wied il-Qliegħa fil-limiti tal-Mosta u li kienet inbniet madwar l-1690 minflok oħra żgħira u eqdem minnha, nsibu numru ta' graffiti, fil-biċċa l-kbira mriekeb tal-baħar, li huma datati għall-perjodu bejn l-aħħar snin tas-seklu 17 meta nbriet il-kappella u l-ewwel nofs tas-seklu 19 meta l-użanza ta' graffiti bhala offerti votivi spiċċat. Fost dawn il-graffiti hemm xi whud li aktarx jirrapprezentaw galeri (*galere*) u li f'diversi elementi tagħhom juru xebh sinifikanti ma' dak tal-knisja parrokkjali ta' Sannat.

Fil-każ tal-mirkeb tal-knisja ta' Sannat, il-preżenza tal-qluġħ latini, il-buk (jew il-qafas tal-mirkeb) baxx mal-ilma, flimkien mal-possibiltà ta' mqadef juru li hawn għandna mirkeb veloċi, possibilmint galera – anke għal raġunijiet diġa' msemmija – u, jekk dan hu il-każ, allura jehodna fi żmien il-Kavallieri ta' San Gwann.